

बृज वासुयुनि स्नेह (१११)

कहिड़ो हालु चवां बृजवासियुनि जो

कींअ तो खां सवाइ गुज़ारियो आ ।

रोई रातियां दींहा सवें सुद्रिका भरे

हा कृष्ण ! हा कृष्ण ! पुकारियो आ ॥

मथुरा खां रथु मुंहिजो ईदो दिसी

तुंहिजो अचणु ज़ाणी बे सुधि डोड़िया

पर मूं खे दिसी वियुनि साहु सुकी

रोई दाहूं करे मूं रुआरियो आ ॥१॥

कहिड़ा वचन चई तिनि धीरजु द्रियां

ज्ञानु ध्यानु मुंहिजो सभु भुली वियो

तवहां जे प्यारे मुको कई नियापा देई

इहो बोलु .बुधी धीरु धारियो आ ॥२॥

सभु वेड़िहे विया हथ पेर चुमीं

घणो आदुरु कयो पूजा अर्घु देई

लखें ज़िभुनि कुशल पुछो तुंहिजो मिठा

सदां सुखी रहे इयें उचारियो आ ॥३॥

वठी आया बाबा जे आंगन में

जिते दुख सागर थे लहिरायो

दिसी दीन मलीन दुखी बाबा अमां

मूं पंहिजो पाणु विसारियो आ ॥४॥

कान्ह कान्ह चई अमां चंबुड़ी पेई

नीरु नेणनि मां गंगा धार वहे

तुंहिजे कान्हल जो आहियां किंकरु मां

अमां जा चरण चुमीं जीउ ठारियो आ ॥५॥

नेण पलकुनि वांगुर पालियाऊं

नितु नए विनोद उमंगनि सां

क्रोड़े जिभूं हुजनि तबि चई न सघां

जंहि प्यार सां सभिनि सम्भारयो आ ॥६॥

कणु कणु बृज धाम जो प्रेममयी

कखु पनु भी सदां तुंहिजो नामु रटे

श्रीजू सतिगुरु बणी सारे बृज खे

तुंहिजी सिक जो सबकु सेखारियो आ ॥७॥

प्यारो असां जो आ नेठि हिति ईदो

इन विश्वास ते सभु जीअंदा रहनि
वृत नेम करे तुंहिजो कुशनु घुरनि
तिनि अदभुत नेहु निबाहियो आ ॥८॥

अहिड़ो दिव्य प्रेम न को दिठो .बुधो
न को वेद पुराणनि में मूं पढ़ियो
मां सेवकु बणियुसि बृज देवियुनि जो
जिनि विश्व खे पावनु बणायो आ ॥९॥

हाणे देकर न करि दिलिदार किशिन
हली प्रेमियुनि प्राण जी रक्षा करि
मैगसि चन्द्र मिठिल मूं नियापो देई
तुंहिजे वठी अचण लाइ पठायो आ ॥१०॥

आयो डोड़ी बृज में लालु किशिन
अची बाबा अमड़ि जे चरण पयो
मिलियो युगल धणी आनन्द मगनु
सारे बृज बि मंगल मनायो आ ॥११॥

बृज लीला अमरु बृज धाम अमरु
बृजवासी अमरु बृज नाम अमरु

सदां विहरनि नित्य श्रीयुगल हिते

पोरिहियति यश जो झंडो फहिरायो आ ॥१२॥